

Meginreglur fyri Kvívíkar Skúla.

Sambært lógtingslóg nr. 125 frá 20. mai 1997 um fólkaskúlalóg við seinni broytingum § 53 ásetir Skúlastýrið fyri Kvívíkar skúla hesar meginreglur at galda fyri Kvívíkar skúla.

1. Endamál.

Uppgáva skúlans er við atliti at tí einstaka næminginum og í samstarvi við foreldrini at fremja, at næmingarnir nema sær kunnleika, fimi, arbeiðshættir og málbúnar, sum stuðla tí einstaka næminginum í fjølbroyttu, persónligu menningini.

Skúlin eigur at skapa sovorðin líkindi fyri uppliving, virkishugi og djúphugsan, at næmingarnir kunnu menna sína sannkenning, sítt hugflog og hug til at læra, og at teir kunnu venja síni evni til sjálvstøðuga meting, støðutakan og virkan og búnast í treysti til sín sjálvs og til teir móguleikar, sum eru í felagsskapinum.

Skúlin skal í sátt og samvinnu við foreldrini hjálpa til at geva næmingunum eina kristna og siðalagsliga uppaling. Hann skal við støði í heimligari mentan menna kunnleika næminganna um føroyska mentan og hjálpa teimum at fata aðrar mentanir og samspæl manna við náttúruna. Hann skal búgva næmingarnar til innlivan, samavgerð, samábyrgd, rættindi og skyldur í einum fólkaraðisligum samfelag. Undirvísing og gerandislív skúlans eiga at vera grundað á andsfrælsi, tollyndi, javnvirði og fólkaraði.

2. Gerandisdagurin.

Gerandisdagurin í skúlanum skal vera skipaður so, at næmingarnir fáa lært seg góðar arbeiðsvanar, samstundis sum teir onga sær kunnleika, fimi og málbering.

3. Skúladagurin.

- a. Stundir skulu vera til arbeiðis, og stundir skulu vera til spæl.
- b. Til hvønn skúlatíma (45 min.) hoyrir fríkorter (10 min.), men skúlin kann leggja tímar saman.
- c. Klokkutíðirnar eru hesar:
 1. tími 08.00 – 08.45
 2. tími 08.45 – 09.30
fríkorter 09.30 – 09.45
 3. tími 09.45 – 10.30
 4. tími 10.30 – 11.15
matarsteðgur/fríkorter 11.15 – 11.35
 5. tími 11.35 – 12.20
 6. tími 12.30 – 13.15
 7. tími 13.25 – 14.10

4. Tímatalvan.

Undirvísingartímatal næminganna um vikuna í hvørjum flokki er sambært §19 í fólkaskúlalógini.

Fyri at geva lærarunum bestu umstøður at fyrireika undirvísingina fyri árið, eigur tímatalvan at verða lögð, góðkend og kunngjørd lærarunum fyri summarfrítíðina. Hetta er tó treytað av, at tímakvota skúlans fyri árið er tøk frá myndugleikanna síðu í góðari tíð frammanundan.

5. Tíma- og lærugreinabýtið.

- Skúlaleiðarin ger uppskot um býtið av lærugreinum millum starvsfólk skúlans.
- Skúlaleiðarin skal í tann mun, tað ber til, hava ynski læraranna í huga, tá tímatalvan verður lögð.
- Skúlaleiðarin skal samstundis eisini ansa eftir, tá ið lærarabólkar verða settir, at samlaði undirvísingarfrøleikin til hvønn flokk er nóg hollur og fjølbroyttur.
- Skúlaleiðarin ger av, hvør verður flokkslærari, tá nýggjur flokkur verður tikin upp.
- Tíma- og lærugreinabýtið er altíð tað, ið svarar til skúlar á okkara stødd sambart § 19, stk 5 í fólkaskúlalógini.
- Stremba verður eftir at hava dubultlæraraskipan í 1. og 2. fl. í tann mun tímakvotan loyvir tí.
- Tíma- og lærugreinabýtið verður gjørt eftur hesum leisti:

Nr.	Lærugrein	1.fl.	2.fl.	3.fl.	4.fl.	5.fl.	6.fl.	7.fl.
1	Kristnikunnleiki	1	2	2	2	2	2	1
2	Føroyskt	11	11	9	6	6	6	5
3	Danskt			3	4	4	4	4
4	Enkst				2	3	4	4
5	Støddfrøði	7	7	6	5	5	5	5
6	Alis/evnafrøði							2
7	Heimstaðarlæra	2	2	2				
8	Søga				1	2	1	2
9	Náttúra/tøkni				3	3	3	
10	Landalæra							1
11	Lívfrøði							2
12	Ítróttur	1	2	2	2	2	2	2
13	Handverk og list	2	2	2	4	4	4	4
	Tilsamans	24	26	26	29	31	31	31

- Undirvísingarevni/lærugreinapartar.
 - Undir heimstaðarlæru/lívfrøði koma ferðslulæra, heilsulæra, nøring, upplýsing um njótingar- og rúsevni og fyrstahjálp
 - Undir heimkunnleika koma brúkarakunning og heilsulæra.
 - Undir ábyrgd flokkslærarans er frá nýggjárinum og til føstulávint: føroyskur dansur, kvøðing og kvæðamentan.

6. Flokkaskipanin.

Flokkatal skúlans skal altíð vera so, at næmingarnir kunnu fáa best møguligu undirvísing burtur úr tímajáttanini, sum skúlin fær.

7. Serundirvísing/serligur tðrvur.

a. Serligur tðrvur.

Fyri ta serundirvísing, sum verður játtað skúlanum vegna serligan tðrv hjá einstøkum næmingum, skal flokslærarin í hvørjum einstøkum føri gera eina lýsing/tilráðing av næminginum. Henda lýsing/tilráðing saman við mettum tímatðrvi verður gjørd í tðttum samstarvi við lærarar næmingsins og serlæaran. Skúlaleiðarin sendir frágreiðingarnar til Sernámsdepilin.

b. Miðfyrrað serundirvísing.

Tá tímakvotan fyriliggur, ger skúlaleiðarin, eftir at hava ráðført seg við Námfrøðiliga Ráðið, av, hvussu tímarnir í miðfyrraðu serundirvísingini skulu nýtast.

Skúlin nýtir vanliga tímarnar til:

- einstaklingaundirvísing uttan fyri flokkin
- stuðul í flokkinum
- bólkastuðul í flokkinum
- bólkastuðul uttan fyri flokkin

Innihaldið í miðfyrraðu serundirvísingini fer fram í samstarvi við serlæaran.

8. Undirvísingarætlan skúlans.

Undirvísingin í øllum flokkum í øllum lærugreinum hevur sítt støði í teirri ítøkiligu undirvísingarætlanini fyri skúlan, sum javnan skal vera dagførd.

9. Læriætlan fyri hvønn flokk/næming/næmingabólk.

- Á hvørjum ári ger hvør einstakur lærari eina læriætlan fyri hvørja lærugrein/flokk, ið hann undirvísir. Her skal greitt verða lýst, hvørji mál lærarin hevur sett sær fyri flokkin fyri skúlaárið.
- Serstøk læriætlan verður eisini gjørd fyri hvønn einstakan næming/einstakan næmingabólk í hvørji einstakari lærugrein fyri alla serundirvísingina.
- Læriætlanin skulu latast skúlans leiðslu í seinasta lagi 15. september á hvørjum ári.

10. Toymir.

Skúlaleiðarin setir saman toymir, ið skulu ráðleggja, bæði viðvíkjandi tí einstaka næminginum og flokkinum yvirhvur.

11. Ráðlegging.

Fyri at samskipa undirvísingina í flokkinum, so hon altíð er á nóg góðum støði er neyðugt við dyggari ráðlegging. Ráðleggingin skal eisini tryggja, at hvør einstakur næmingur fær tær avbjóðingar í skúlanum, ið eru hóskandi til hansara.

12. Undirvísingarhættir.

Lærarin velur teir arbeiðshættir, ið hann heldur best móguliga uppfylla endamál fólkaskúlans

13. Teldulæra/-frálæra.

Lærarar skólans eiga í hóskiligan mun at taka telduna upp í undirvísingina í teimum lærugreinum, har hetta letur seg gera.

14. Lærarar á skeið.

- a. Skúlin skal skapa lærarum góðar møguleikar at taka lut í teim skeiðum, sum eru í boði.
- b. Skúlaleiðslan skal í teim førum, har hon metir, at ein lærari hevur tørv á einum skeiði, royna at eggja honum at fara.
- c. Lærarar skólans eiga at fylgja við í námsfrøðiligu og fakligu menningini av skúlanum og skulu taka lut á skeiðum av og á – um fortreytirnar annars eru í lagi.

15. Flokslæraraskipanin.

- a. Hvør flokkur skal hava ein flokslæra, ið hevur tætt tilknýti til flokkin.
- b. Flokkurin skal so vítt gjørligt hava flokslæran:
 - í eini av høvuðslærugreinunum
 - í minsta lagi 6 tímar um vikuna
 - í minsta lagi 4 dagar um vikuna.
- c. Flokslærarin
 - hevur ábyrgdina av at samskipa floksins arbeiði og taka hond um trivnaðin hjá einstaka næminginum
 - er umboðsfólk floksins í samskiptinum og samstarvinum við leiðslu og lærarar skal í samráð við leiðsluna skipa samarbeiðið millum heim og skúla.
 - skal kunna heimini um fakliga førleikan, arbeiðsgongdina og trivnaðin hjá einstaka næminginum smb. § 28.7
 - hevur skyldu til at boða foreldrum frá, um hann er varur við, at barn teirra mistrívist í skúlanum.
- d. Foreldur ella verjar hava rætt til at biða flokslæran um kunning og vegleiðing um fakliga førleikan, arbeiðsgongdina og trivnaðin hjá barni teirra.
- e. Tann einstaki næmingurin hevur rætt til at fáa ráð og vegleiðing um faklig og trivnaðarlig viðurskipti frá flokslæranum.

16. Skúlaleiðarin.

Hann skal:

- undir ábyrgd skúlamyndugleikanna hava fyrisingarligu og námfrøðiligu leiðsluna av virksemlu skólans
- sýna leiðslumyndugleika og –hegni, duga at samstarva og vera fyrikomandi
- vera kveikjandi í sínum skúlahugsanum og hava hugsjónir um skúlamenning
- á fólkaræðisligum støði fremja góðar arbeiðsumstøður og gott samstarv millum næmingar, lærarar og onnur samstarvsfólk
- vera førur fyri at skilja støðuna hjá øðrum.

17. Fíggjarættlanin.

- a. Fyrst í fíggjarárinum ger skúlaleiðarin uppskot til árligu fíggjarættlanina at leggja fyrri skúlastýrið til ummælis.
- b. Eftir at skúlaleiðarin hevur gjørt deiling av árligu upphæddini til undirvísingartilfar, verður hetta lagt fyrri Námsfrøðiliga Ráðið.

18. Frítíðarættlanin.

- a. Skúlin fylgir øllum frítíðum og frídøgum í rundskrivinum frá Mentamálastýrinum.
- b. Um dagar eru fríir at leggja, skulu teir leggjast eftir, sum Námsfrøðiliga Ráðið tekur avgerð um.
- c. Frítíðarættlanin verður latin næmingunum saman við tímatalvuni við skúlaársbyrjan.
- d. Mælt verður frá, at næmingar fara út at ferðast í skúlatíðini.

19. Innskriving í skúlan.

Innskrivingin í skúlan fer fram í januar mánaði. Á tí fundinum verður greitt frá, hvussu skúlagongdin er lögð til rættis.

Eisini verður greitt frá, hvussu foreldur kunnu bógva børnini til at koma í skúla.

20. Námsligt ráðleggingararbeiði.

Eftir umsókn frá Námsfrøðiliga Ráðnum og tilmæli frá Skúlastýrinum kann skúlin seta sær fyrri at royna okkurt menningararbeiði, treytað av at Mentamálaráðið góðkennir ættlanina.

21. Heimastova.

Míðað verður eftir, at hvør flokkur hevur sína heimastovu.

22. Morgunsangur.

Morgunsangur og –andakt skulu vera hvønn dag.

23. Atferðarreglur.

Fyri at skapa karmar fyrri trivnaði og góðum læriumstøðum, eru atferðarreglur gjørdar fyrri Skúlan. Víst verður til hesar.

24. Inniskógvar.

Næmingarnir lata seg úr um beinini, tá teir koma inn í skúlan. Næmingarnir kunnu hava inniskógvar við.

25. Verkætlanar- og evnisarbeiði.

- a. Skúlin eigur at miða ímóti, at allir næmingar skúlans á hvørjum ári sleppa at royna seg við verkætlanar- og/ella evnisarbeiði.
- b. Tá tímatalvan verður lögð niður í samband við hetta, eiga foreldrini at verða kunnað í góðari tíð frammanundan.

26. Samstarvið millum heim og skúla.

- a. Kunnandi felags foreldrafundur skal vera fyrst í hvørjum skúlaári fyri einstøku flokkarnar. Á hesum fundi verða foreldrini kunnað um arbeiðið í flokkinum, ætlanirnar fyri árið o.a.
- b. Mínst ein foreldrafundur/viðtalufundur skal vera fyri hvønn flokk árliga, har foreldur hava høvi til eina einsæris samrøðu við lærararnar í høvuðslærugreinunum. Flokslærarin skipar fyri fundinum. Hesin fundur skal vera fyri 1. desember. Um foreldur ikki møta upp til viðtalu, skal flokslærarin seta seg í samband við tey.
- c. Flokslærarin kannar foreldrini í minsta lagi tvær ferðir um árið um m.a. fakliga førleikan, trivnaðin og arbeiðsgongdina hjá barninum. Flokslærarin ger í samráð við skúlaleiðaran av, undir hvørjum formi seinna foreldrakunningin verður hildin.
- d. Fyrsta skúladag hjá 1. flokki møtir flokslærarin og móguliga lærararnir, ið skulu hava flokkin, upp til eitt stutt prát við næmingarnar og foreldrini, har teir m.a. greiða frá teim ymsu lærugreinunum, hvussu teir ætla at skipa undirvísingina, hvat teir leggja dent á, hvat næmingarnir skulu hava við o.s.fr.
- e. Um børn eru fyri óhappi ella meitsla seg í skúlatíðini, soleiðis at neyðugt hevur verið at taka hond um tey, skal flokslærarin/skúlaleiðslan boða heiminum frá skjótast móguligt.

27. Vikuætlan á heimasíðuni

- a. Á heimasíðu skúlans er ein vikuætlan til hvønn flokk, har m.a. boð og heimaarbeiði verða givin.

28. Ábyrgd foreldranna.

- a. Skúlin roknar við, at foreldrini gera sítt til, at næmingarnir eru væl fyri, tá teir koma í skúla, at teir hava góðan matpakka við og møta rættstundis. Eisini roknar skúlin við, at foreldrini royna at hjálpa næmingunum í tann mun, tað er neyðugt, og annars ansa eftir, at heimasetningurin verður gjørdur til lítar.
- b. Eisini roknar skúlin við, at foreldrini hjálpa yngri næmingunum at pakka taskuna og at kanna eftir at øll undirvísingaramboð og -töl eru við, tá næmingarnir koma í skúla.

29. Skrivligar fráboðanir.

Um skúlin allur ella tað í tí einstaka flokkinum verður skipa fyri onkrum tiltaki, har vanligu undirvísingin verður lögð niður ella broytt í ein dag ella meir, eiga foreldrini at fáa boð um hetta í seinasta lagi 3 dagar frammanundan.

30. Grind.

Tá grind er, kunnu børnini fáa frí, um so er, at foreldur/verji koma í skúlan eftir teimum.

31. Bøkur.

Væl eigur at vera farið um bøkurnar, sum skúlin flýggjar út, og pappír eigur at vera lagt um tær. Foreldrini hava endurgjaldsskyldu fyri allar bøkur, ið næmingarnir missa burtur.

32. Næmingafráverur.

Næmingafráverur verða fýrðar í dagbók/protokoll floksins.

33. Skrivlig vátan heimanífrá.

- a. Um næmingur ekki kann taka lut í ítrótti (fímleiki/svimjing), so skal hann hava undirskrivaðan seðil við til ítróttarlæran. Við longri ella afturvendandi fráverur kann læknávátan verða kravd.
- b. Um næmingur ekki skal út í fríkorter, skal hann hava undirskrivaðan seðil við til garðvaktina.

34. Fríloyvi.

Um næmingur skal hava frí, eigur altíð at vera biðið um loyvi frammanundan:

- 1 ella 2 skúladagar: verður biðið um loyvi frá flokslæranum
- 3 ella fleiri fylgjandi skúladagar: verður biðið um loyvi frá skúlaleiðaranum

35. Útferðir.

- a. Í øllum skúlaárunum skulu gerast einstakar útferðir, t.d. til søgulig og náttúruvøkur støð, arbeidsplass, bygðasøvn o.a. Upplagt er at gera hesar vitjanir í sambandi við frálæru í heimstaðarlæru, søgu, náttúru/tøkni, lívfrøði o.ø. lærugreinum.
- b. Somuleiðis kunnu longri útferðir gerast.
- c. Útferðir skulu fyrireikast væl, so tær verða ein partur av undirvísingini.
- d. Skúlans leiðsla skal kunnast í góðari tíð frammanundan, tá útferðir verða gjørdar.
- e. Foreldur verða kunnaði um ætlaðar útferðir á foreldrafundum smb stk 15 og skrivlig kunning um útferðina verður send foreldrunum í seinasta lagi 3 dagar frammanundan útferðina (smb stk 31).

36. Seturskúli.

- a. Miðað verður ímóti at næmingar fara á setursskúla eina ferð um árið.
- b. Skúlans leiðsla skal í góðari tíð frammanundan, og í seinasta lagi, tá ársverkið verður lagt, verða kunnað um seturskúlaætlanir.
- c. Seturskúli skal vera fyrireikaður sum ein partur av undirvísingini – og skal eisini eftirmetast sum onnur undirvísing.
- d. Foreldur verða kunnaði um ætlaðar útferðir á foreldrafundum smb stk 15 og skrivlig kunning um seturskúlan verður send foreldrunum í seinasta lagi eina viku aðrenn farið verður.

37. At ganga til.

Lestrartíðin verður avtalað millum skúlaleiðaran og viðkomandi prest.

38. Skifti næmingsins til framhaldsskúla.

- a. Miðað verður eftur at skúlaleiðsla og/ella skúlavegleiðari úr Vestmanna skúla greiða foreldrum og næmingum í 7. flokki frá um 8. skúlaár og lærugreinavalið í januar mánaða.

- b. Miða verður eftur at flokslærararnir hjá 7. flokkunum úr Vestmanna- og Kvívíkar skúla hittast, har m.a. verður talað um viðurskifti, ið kunnu taka seg upp í samband við skúlaskiftið.
- c. Miða verður ímóti, at skipað verður fyri felagstiltaki fyri 7. flokkarnar í skúlaøkinum um mánaðarskiftið mai/juni.

Soleiðis samtykt av skúlastýrinum hin 10.02.2015.

Jórun Simonsen
Forkvinna

Høgni V. Warberg
Skrivari